

## திருத்தொண்டர் கதைகள்

(சித்திர வடிவில்)

தொண்டு செய்பவர்கள் தொண்டர்கள். தொண்டு என்பதற்குப் பணி செய்து கிடத்தல் என்பது நாவுக்கரசர் தரும் விளக்கம். யாருக்குத் தொண்டு செய்தல்? சிவனுக்கும் சிவனடியாருக்கும் தொண்டு செய்பவர்கள் திருத்தொண்டர்கள் ஆவர். "திருவே என் செல்வமே" என்ற தேவார வாக்கும், "கேடும் ஆக்கமும் கெட்ட திருவினார்" என்னும் பெரியபுராணத் தொடரும் இதனை மெய்ப்பிக்கும். இத்தகைய திருத்தொண்டர் பெருமை சொல்லவும் அரிதே என்று கூறும் ஒளவையார், "இறைவனோ தொண்டர் உள்ளத்து ஒடுக்கம்" என்று அதற்குரிய காரணத்தையும் சொல்கிறார். "பெருமையால் தம்மை ஒப்பார் பேணலால் எம்மைப் பெற்றார்" என்று இறைவனே சுந்தரருக்குச் சொல்லியதாகப் பெரிய புராணம் இதனைப் பேசும்.

இத்தகைய திருத்தொண்டர்களைத் தொகை அடியார்கள் என்றும் தனியடியார்கள் என்றும் இருவகையாகப் பேசும் பெரியபுராணம். திருத்தொண்டர் வரலாற்றைச் சொல்லோவியமாகக் காட்டிய பெரியபுராணத்தைப் பின்பற்றி அவர்களின் கதையைச் சித்திரவடிவில் தீட்டியதே இந்நூல். தொகையடியார்களில் ஒருவராகிய தில்லைவாழ் அந்தணர் பற்றியது முதல் கதை, நடராசப் பெருமான், திருத்தொண்டத்தொகை பாடவிரும்பிய சுந்தரருக்கு அடியெடுத்துக் கொடுத்தபோது கூறியதாகும். அந்தணர் என்போர் அறவோர் மற்று எவ்வயிர்க்கும், செந்தண்மை பூண்டொழு கலான் என்பது வள்ளுவம் அல்லவா? இரண்டாவது இளையான்குடிமாறனார் கதை. சிவனடியாருக்கு நள்ளிருளில் மழை பெய்தபோதும் தம் குறிக்கோளாகிய விருந்தோம்பும் செயலை விடாது பின்பற்றியவர் கதை. "இருந்தோம்பி இல்வாழ்வ தெல்லாம் விருந்தோம்பி வேளாண்மை செய்தற் பொருட்டு" என்பதும் திருவள்ளுவர் கூற்று அன்றோ? மூன்றாவது கதை மெய்ப்பொருள் நாயனார் கதை. "இன்னா செய்தாரை ஒறுத்தல் அவர் நாண நன்னயம் செய்துவிடல்" என்னும் வள்ளுவர் வாக்குப்படி பகைவனுக்கு அருளிய நன்னெஞ்சினர் கதை. இம்மூன்று தொண்டர்களின் கதைகள் இளையர் நெஞ்சில் பதியும் வண்ணம் சித்திரங்களைத் தீட்டிச் சிறுநூலாகச் சிங்கப்பூர்த் திருமுறை மாநாட்டினர் வெளியிட்டுள்ளனர். இதனைப் படிக்கும் இளையர்கள், சிறுவர்கள் எல்லாரது இதயத்திலும் இந்நூல் 'சித்திரத்தின் அலர்ந்த செந்தாமரையாக' நிலைத்து இருக்கும் என்று நம்புகிறேன்.

திருமுறை மாநாட்டின் ஏற்பாட்டுக் குழுவினருக்காக இந்நூலிலுள்ள பெரிய புராணக்கதையைச் சித்திரவடிவில் ஆக்கித் தந்த சிவத்திரு சு நாகராஜன், அருமையான ஓவியங்களைத் தீட்டிய திருமதி காயத்ரி சங்கராநாராயணன், புத்தகமாக வடிவமைத்துத் தந்த சிவத்திரு மோணா பிரிண்டர்ஸ் வெங்கடேஷ், தட்டச்சுச் செய்த சுப்ரியா கோபால், உருவாக்கப் பல வகையிலும் உதவிய சிங்கைச் சிவனடியார்கள் ஆகிய அனைவர்க்கும் நெஞ்சம் நிறைந்த நன்றியைத் தெரிவித்துக் கொள்கிறேன்.

**டாக்டர் சுப திண்ணப்பன்**

ஆலோசகர், திருமுறை மாநாட்டு  
ஏற்பாட்டுக்குழு, சிங்கப்பூர்